

ശ്രീ. കെ. രാജൻ: സർ, അങ്ങയുടെ നിർദ്ദേശം ലഭിച്ചിട്ടുണ്ട്. നിലവിലുള്ള ചട്ടങ്ങളുടെയും നിയമങ്ങളുടെയും അടിസ്ഥാനത്തിലാണ് സഭയ്ക്ക് കാര്യങ്ങൾ തീരുമാനിക്കാനാവുന്നത്. അക്കാരുത്തിൽ എല്ലാവരുടെയും അഭിപ്രായം പരിശോധിച്ചും നിയമവകുപ്പിന്റെ അഭിപ്രായം തേടിയും എന്താണ് ചെയ്യാൻ കഴിയുക എന്ന് ഗൗരവമായി പരിശോധിക്കുന്നതാണ്.

(2) കോവിഡ് വാക്സിനേഷൻ

ശ്രീ. സനീഷ്കുമാർ ജോസഫ്: സർ, രാജ്യത്തെ മറ്റ് സംസ്ഥാനങ്ങൾ അഭിമുഖീകരിക്കാത്തവിധം കോവിഡ് കേരളത്തെ സങ്കീർണ്ണമായ പ്രതിസന്ധിയിലാക്കിയിരിക്കുന്നു. രാജ്യത്തെ ഏറ്റവും ഉയർന്ന രോഗസ്ഥിരീകരണ നിരക്ക് കേരളത്തിലാണ്. രണ്ടാം തരംഗത്തിന്റെ ഭാഗമായുള്ള രോഗവ്യാപനത്തോട് ഇപ്പോഴും കറഞ്ഞിട്ടില്ല. കഴിഞ്ഞ ദിവസത്തെ കണക്കുകൾ പ്രകാരം രാജ്യത്ത് റിപ്പോർട്ട് ചെയ്ത 39742 കോവിഡ് കേസുകളിൽ 17466 എണ്ണവും കേരളത്തിൽ നിന്നാണ്. 535 കോവിഡ് മരണങ്ങളിൽ 66-ഉം കേരളത്തിൽ നിന്നാണ്. ടെസ്റ്റ് പോസിറ്റിവിറ്റി നിരക്ക് ഒരാഴ്ചയിലേറെയായി 11 ശതമാനത്തിന് മുകളിലാണ്. കേരളത്തിൽ ആകെ റിപ്പോർട്ട് ചെയ്യപ്പെട്ട മരണം 16035 ആണ്. 140276 പേർ ചികിത്സയിലാണ്. പ്രധാനമന്ത്രി വിളിച്ച കക്ഷിനേതാക്കളുടെ യോഗത്തിലെ കണക്കുകൾപ്രകാരം കോവിഡ് വാക്സിനേഷനിൽ കേരളം ദേശീയ ശരാശരിക്ക് പിന്നിലാണെന്ന് കഴിഞ്ഞദിവസം മാധ്യമങ്ങൾ റിപ്പോർട്ട് ചെയ്തിരുന്നു. വാക്സിനേഷൻ ശരാശരിയുടെ കാര്യത്തിൽ കേരളം രാജ്യത്ത് 23-ാം സ്ഥാനത്താണ്. മുന്നണിപ്പോരാളികളിലെ ആദ്യ ഡോസ് വാക്സിനേഷന്റെ ദേശീയ ശരാശരി 91 ശതമാനവും കേരളത്തിൽ 74 ശതമാനവുമാണ്. രണ്ടാം ഡോസ് വാക്സിനേഷന്റെ കാര്യത്തിൽ ദേശീയ ശരാശരി 83 ശതമാനവും കേരളത്തിൽ ഇത് വെറും 60 ശതമാനവുമാണെന്നാണ് റിപ്പോർട്ട് ചെയ്യപ്പെട്ടിട്ടുള്ളത്. യുവാക്കളുടെ വാക്സിനേഷനിലും കേരളം വളരെ പിന്നിലാണ്. 18-നും 45-നും മധ്യേ പ്രായമുള്ളവരുടെ വാക്സിനേഷന്റെ കാര്യത്തിൽ ദേശീയ ശരാശരി 21 ശതമാനമാണെങ്കിൽ കേരളത്തിൽ 16 ശതമാനം മാത്രമാണ്. കേരളം തങ്ങൾക്ക് ലഭ്യമായ വാക്സിൻപോലും ഉപയോഗിച്ചിട്ടില്ലെന്നാണ് കേന്ദ്ര ആരോഗ്യ മന്ത്രാലയം വ്യക്തമാക്കുന്നത്. വാക്സിൻ ലഭ്യതക്കുറവിനെക്കുറിച്ച് നിരന്തരം പരാതി ഉന്നയിക്കുന്ന സംസ്ഥാനമാണ് കേരളം. വാക്സിൻ ദൗർലഭ്യംമൂലം സംസ്ഥാനത്ത് വാക്സിനേഷൻ പ്രക്രിയ താളംതെറ്റുമെന്ന ആശങ്ക ലോക്സഭയിൽ അറിയിച്ച എം.പി.മാരായ ശ്രീ. ടി. എൻ. പ്രതാപൻ, ശ്രീ. ഹൈബി ഈഡൻ എന്നിവരോട് കോവിഡ് പ്രതിരോധത്തിനായി കേന്ദ്രം അനുവദിച്ച പത്ത് ലക്ഷം ഡോസ് വാക്സിൻ കേരളം ഉപയോഗിച്ചിട്ടില്ലെന്നും കൈവശമുള്ള വാക്സിൻ ഡോസുകൾ ഉപയോഗിച്ചുകഴിയുന്ന മുറയ്ക്ക് കൂടുതൽ ഡോസ് നൽകാൻ കേന്ദ്രം സന്നദ്ധമാണെ

ന്നാണ് കേന്ദ്ര ആരോഗ്യ വകുപ്പുമന്ത്രി ശ്രീ. മൻസൂഖ് എൽ. മാധവ്യ വ്യക്തമാക്കിയത്. പൊതുജനാരോഗ്യ സേവനങ്ങളിൽ മുൻപന്തിയിലുള്ള കേരളത്തിലെ നിലവിലെ കോവിഡ് സ്ഥിതി ആശങ്കാജനകമാണെന്നും മെച്ചപ്പെട്ട ആരോഗ്യ പരിരക്ഷാ സംവിധാനമുണ്ടായിട്ടും സംസ്ഥാനത്തെ രോഗവ്യാപനം കുറയാത്തതിനുള്ള കാരണം എന്താണെന്നും അദ്ദേഹം ആരാഞ്ഞു.

മി. സ്പീക്കർ: പ്ലീസ്.....കൺക്ലൂഡ്.....

ശ്രീ. സനീഷ്കുമാർ ജോസഫ്: സർ, സംസ്ഥാനത്തിന്റെ കോവിഡ് പ്രതിരോധത്തിലെ ദൗർബല്യത്തിലേയ്ക്ക് വിരൽച്ചൂണ്ടുന്നതാണ് രോഗവ്യാപന തോതെന്നും അദ്ദേഹം പറഞ്ഞു. 23-ാം തീയതിവരെ വാക്സിൻക്ഷാമമുണ്ടെന്ന് പറയുകയും 24-ാം തീയതിയായപ്പോൾ, ഓരോ ജില്ലയ്ക്കും നൽകിയ 20000-ൽ കൂടുതൽ ഡോസും അന്നുതന്നെ തീർക്കണമെന്ന് പ്രിൻസിപ്പൽ സെക്രട്ടറി കർശന നിർദ്ദേശം നൽകുകയുമാണുണ്ടായത്. യാതൊരുവിധ മുൻഗണനാക്രമങ്ങളും പാലിക്കാതെയാണ് വാക്സിൻ നൽകിയത്. രാത്രി 9 മണിവരെ ചില കേന്ദ്രങ്ങളിൽ വാക്സിനേഷൻ നൽകുകയുണ്ടായി. പകൽ മാത്രമേ വാക്സിനേഷൻ നൽകാവൂ എന്ന ലോകാരോഗ്യ സംഘടനയുടെ പ്രോട്ടോക്കോളുമുൾപ്പെടെ പലതും അട്ടിമറിക്കപ്പെട്ടു. കേന്ദ്രമന്ത്രി പറഞ്ഞതിനു പിന്നാലെ പൂർണ്ണവച്ചിരുന്ന വാക്സിൻ കൊടുത്തുതീർത്ത് സർക്കാർ മാതൃകയായി. ഇന്ത്യയിൽ ആദ്യമായി കൊറോണ സ്ഥിരീകരിച്ചത് തൃശ്ശൂരിലാണ്.

മി. സ്പീക്കർ: അക്കാര്യങ്ങളെല്ലാം എല്ലാവർക്കുമറിയുന്നതാണ്. അത്തരം കാര്യങ്ങൾ പറഞ്ഞ് സമയം നഷ്ടപ്പെടുത്തേണ്ട. പ്ലീസ് കൺക്ലൂഡ്.

ശ്രീ. സനീഷ്കുമാർ ജോസഫ്: സർ, ഇന്ന് തൃശ്ശൂർ മെഡിക്കൽ കോളേജിലെ സാഹചര്യം അതീവ ഗുരുതരമാണ്. അവിടെ കോവിഡ് മാനദണ്ഡങ്ങൾ പാലിക്കുന്നില്ല. 44 കിടപ്പ് രോഗികൾക്കും 37 കൂട്ടിരിപ്പുകാർക്കും ക്ലിനിക്കൽ ഡ്യൂട്ടിയിലുണ്ടായിരുന്ന 30 വിദ്യാർത്ഥികൾക്കും മെഡിക്കൽ കോളേജിലെ കോഫി ഹൗസ് ജീവനക്കാരായ 13 പേർക്കും രോഗം സ്ഥിരീകരിച്ചു. എന്റെ നിയോജകമണ്ഡലത്തിലെ ഗാന്ധിഗ്രാം ലെപ്രസി ആശുപത്രിയിലെ 37 അന്തേവാസികൾക്ക് കോവിഡ് (മൈക്ക് ഓഫ്).....

മി. സ്പീക്കർ: അങ്ങ് മന്ത്രിയുടെ ശ്രദ്ധ ക്ഷണിച്ചുകഴിഞ്ഞു

ആരോഗ്യ-വനിത-ശിശു വികസന വകുപ്പുമന്ത്രി (ശ്രീമതി വിണാ ജോർജ്ജ്): സർ, കോവിഡ് വാക്സിനേഷനുമായി ബന്ധപ്പെട്ട് ബഹുമാന്യനായ ചാലക്കുടി അംഗം ഇവിടെ ഉന്നയിച്ചത് വാസ്തവ വിരുദ്ധമായ കാര്യങ്ങളാണ്. കേന്ദ്ര സർക്കാരിന്റെ കോവിൻ പോർട്ടലിൽ വാക്സിനേഷൻ സംബന്ധിച്ച ഡാറ്റയുടെ റിയൽ ടൈം അപ്ഡേഷൻ നടക്കുന്നുണ്ട്. ആ പോർട്ടൽ പരിശോധിച്ചാൽ കേരളത്തിലുൾപ്പെടെ

ഇന്ത്യയിലെ മുഴുവൻ സംസ്ഥാനങ്ങളിലും ഇതുവരെ വിതരണം ചെയ്ത ഡോസുകൾ എത്രയാണെന്നും ഏത് സംസ്ഥാനമാണ് വാക്സിനേഷനിൽ മുന്നിൽ നിൽക്കുന്നതെന്നും വളരെ വ്യക്തമായി കാണാൻ സാധിക്കും. ഇന്ത്യയിലെ 130 കോടി ജനങ്ങളിൽ 33,82,00,418 പേർക്ക് ഒന്നാം ഡോസും 9,18,07,558 പേർക്ക് രണ്ടാം ഡോസും ഉൾപ്പെടെ 43,00,07,976 ഡോസ് വാക്സിനാണ് ഇന്നലെ വൈകുന്നേരംവരെ നൽകിയിട്ടുള്ളത്. ജനസംഖ്യാടിസ്ഥാനത്തിൽ ഇന്ത്യയിൽ 26.02 ശതമാനം പേർക്ക് ഒന്നാം ഡോസും 7.06 ശതമാനം പേർക്ക് രണ്ടാം ഡോസും നൽകിയിട്ടുണ്ട്. മൂന്നരക്കോടി ജനങ്ങളുള്ള കേരളത്തിലെ കണക്ക് പരിശോധിച്ചാൽ ജൂലൈ 25 വൈകുന്നേരം വരെ 1,29,69,475 പേർക്ക് ഒന്നാം ഡോസും 56,21,752 പേർക്ക് രണ്ടാം ഡോസും നൽകിയിട്ടുണ്ട്. അതായത് 36.95 ശതമാനം പേർക്ക് ഒന്നാം ഡോസും 16.01 ശതമാനം പേർക്ക് രണ്ടാം ഡോസും നൽകി. ഇത് ദേശീയ ശരാശരിയേക്കാൾ കൂടുതലാണെന്നു മാത്രമല്ല, രണ്ടാം ഡോസ് ലഭിച്ചവരുടെ ശതമാനം ദേശീയ ശരാശരിയുടെ ഇരട്ടിയിലധികമാണ്. കേന്ദ്ര സർക്കാരിന്റെ കോവിൻ പോർട്ടലിലുള്ള ഗ്രാഫിന്റെ ഡേറ്റായണിത് (ഒരു പേപ്പർ ഉയർത്തിക്കാട്ടി). അതിൽ ഓരോ 10 ലക്ഷം ആളുകളിൽ കോവിഡ് വാക്സിൻ നൽകിയതിൽ ഒന്നാം സ്ഥാനത്ത് നിൽക്കുന്ന സംസ്ഥാനം കേരളമാണ്. അതിനുശേഷം മാത്രമാണ് മറ്റ് സംസ്ഥാനങ്ങളുള്ളത്. കേന്ദ്ര ആരോഗ്യ കുടുംബക്ഷേമ മന്ത്രാലയവും കോവിഡ് വാക്സിൻ വിതരണവുമായി ബന്ധപ്പെട്ട ദേശീയ വിദഗ്ദ്ധ സമിതിയും കാലാകാലങ്ങളിൽ പുറപ്പെടുവിക്കുന്ന മാർഗ്ഗനിർദ്ദേശങ്ങളും അതിന്റെ അടിസ്ഥാനത്തിൽ സംസ്ഥാന സർക്കാരിന്റെ ഉത്തരവുകളും പ്രകാരമാണ് ഘട്ടംഘട്ടമായി വിവിധ മുൻഗണനാ ഗ്രൂപ്പുകളെ വാക്സിനേഷൻ നടത്തുന്നതിനായി ഡ്രൈവിൽ ഉൾപ്പെടുത്തിവരുന്നത്. 2021 ജനുവരി 16 മുതലാണ് സംസ്ഥാനത്ത് വാക്സിനേഷൻ ആരംഭിച്ചത്. ആരോഗ്യ പ്രവർത്തകരായ സർക്കാർ-സ്വകാര്യ ആശുപത്രി ജീവനക്കാർ, ഫീൽഡ് ജീവനക്കാർ, ആശാ വർക്കർമാർ, അങ്കണവാടി വർക്കർമാർ ഉൾപ്പെടെയുള്ളവർക്കാണ് ആദ്യഘട്ടത്തിൽ വാക്സിൻ നൽകിയത്. കോവിഡ് മുൻഗണനാവിഭാഗത്തിലുള്ള മുന്നണി പോരാളികൾക്കുള്ള വാക്സിനേഷൻ ഫെബ്രുവരി ഒന്നിന് ആരംഭിച്ചു. ഇന്നലെ വരെ മുന്നണിപ്പോരാളികളിൽ ഏകദേശം 100 ശതമാനം പേരും ഒന്നാം ഡോസ് വാക്സിൻ സ്വീകരിച്ചിട്ടുണ്ട്. 18 വയസ്സിനും 45 വയസ്സിനും ഇടയിൽ പ്രായമുള്ളവരുടെ വിഭാഗത്തിൽ 21 ശതമാനം പേർക്കാണ് ഒന്നാം ഡോസ് വാക്സിൻ ലഭിച്ചിട്ടുള്ളത്. ഒന്നാം ഡോസ് ലഭിച്ച് 12 ആഴ്ചകൾക്കുശേഷമാണ് രണ്ടാം ഡോസ് ലഭിക്കുന്നത്. അതിനാൽ രണ്ടാം ഡോസിന്റെ സമയമാകുന്ന മുറയ്ക്ക് അവർക്കും വാക്സിൻ കൊടുത്തുകൊണ്ടിരിക്കുകയാണ്. 18 മുതൽ 45 വയസുവരെ പ്രായമുള്ളവരിൽ ആദ്യഘട്ടത്തിൽ മുൻഗണനാ വിഭാഗത്തിലുള്ളവർക്കും അനുബന്ധരോഗങ്ങളുള്ളവർക്കുമാണ്

വാക്സിൻ നൽകിയത്. കേന്ദ്ര ആരോഗ്യമന്ത്രാലയത്തിന്റെ നിർദ്ദേശപ്രകാരം ജൂൺ 21-ാം തീയതി മുതലാണ് 18 മുതൽ 45 വയസ്സുവരെ പ്രായമുള്ള എല്ലാവരെയും വാക്സിൻ ലഭിക്കുന്ന വിഭാഗത്തിലുൾപ്പെടുത്തിയത്. കേരളത്തിൽ 45 വയസ്സിന് മുകളിലുള്ള 76 ശതമാനം പേർക്ക് ഒന്നാം ഡോസ് വാക്സിനും 39 ശതമാനം പേർക്ക് രണ്ടാം ഡോസ് വാക്സിനും നൽകിയിട്ടുണ്ട്. വാക്സിനേഷൻ സംബന്ധിക്കുന്ന വിവരങ്ങൾ ദിവസവും പ്രസിദ്ധീകരിക്കുന്ന കോവിഡ് വാക്സിനേഷൻ ബുള്ളറ്റിനിൽ ലഭ്യമാണ്. ഇത് ആരോഗ്യവകുപ്പിന്റെ ഔദ്യോഗിക വെബ്സൈറ്റിലും പ്രസിദ്ധീകരിക്കുന്നുണ്ട്. ഏറ്റവും പ്രധാനപ്പെട്ട കാര്യം, ജൂലൈ 18-ാം തീയതി മുതലാണ് സംസ്ഥാനത്ത് ഏറ്റവുമധികം വാക്സിൻ ലഭിക്കാൻ തുടങ്ങിയത്. 18-ാം തീയതി മുതൽ 25-ാം തീയതിവരെയുള്ള കാലഘട്ടത്തിൽ നമുക്ക് ലഭിച്ച വാക്സിന്റെ അളവനുസരിച്ചാണ് വാക്സിൻ നൽകിയിട്ടുള്ളത്. നമുക്ക് ലഭിച്ച വാക്സിൻ ഡോസുകൾക്കൊണ്ട് 18 ലക്ഷത്തിലധികം ആളുകൾക്ക് നൽകാൻ സാധിച്ചു. ബഹുമാനപ്പെട്ട അംഗം പറഞ്ഞത് ഒരു ദിവസംകൊണ്ട് കൊടുത്തുവെന്നാണ്, അങ്ങനെയല്ല. 23-ാം തീയതി പകൽ കൊടുത്ത വാക്സിനശേഷം അന്ന് വൈകുന്നേരം നമുക്ക് ലഭിച്ച 2 ലക്ഷം ഡോസ് വാക്സിനുംകൂടി ചേർത്താണ് 24-ാം തീയതി ശനിയാഴ്ച സംസ്ഥാനത്ത് ഏറ്റവുമധികം വാക്സിൻ നൽകിയത്. 488000 പേർക്കാണ് ഒറ്റദിവസംകൊണ്ട് വാക്സിൻ നൽകിയത്. ഇതോടെ ഒരു ദിവസം നാലര ലക്ഷത്തിനുമുകളിൽ വാക്സിൻ നൽകാൻ കഴിയുമെന്ന് തെളിയിച്ചിരിക്കുകയാണ്. കൂടാതെ 25-ാം തീയതി ഞായറാഴ്ച 126,000 പേർക്ക് വാക്സിൻ നൽകിയിട്ടുണ്ട്. ഇന്നത്തെ ഓപ്പണിംഗ് സ്റ്റോക്ക് 170,000 ഡോസ് വാക്സിനാണ്. അത് എത്രയുംവേഗം ഇന്നതന്നെ കൊടുത്തുതീർക്കും. 'മാതൃകവചം' പദ്ധതിയിലൂടെ ഗർഭിണികൾക്ക് വാക്സിൻ കൊടുക്കുന്നതിന് ശ്രമിച്ചുകൊണ്ടിരിക്കുകയാണ്. വാക്സിൻ ലഭിക്കുന്നില്ലെന്നതാണ് നമ്മുടെ പ്രശ്നം. ബഹുമാനപ്പെട്ട അംഗം ഉന്നയിച്ച വിഷയങ്ങളിൽ കേന്ദ്ര ആരോഗ്യ വകുപ്പുമന്ത്രി ഇതു സംബന്ധിച്ച് വസ്തുതാവിരുദ്ധമായി പറഞ്ഞുവെന്നുള്ളത് വളരെ നിർഭാഗ്യകരമാണ്. കേരളത്തിൽ ആഗസ്റ്റ് മാസത്തിൽ രണ്ടാം ഡോസ് വാക്സിൻ എടുക്കാൻ അർഹരായവരുടെ എണ്ണം 22 ലക്ഷമാണ്. 30 ലക്ഷം ഡോസ് വാക്സിൻ മാത്രമേ നമുക്ക് ലഭ്യമാക്കുകയുള്ളൂവെന്നാണ് കേന്ദ്രസർക്കാർ ഇപ്പോൾ അറിയിച്ചിരിക്കുന്നത്. അതായത്, ഒരു കോടിയിലധികം ആളുകൾ ആദ്യ ഡോസിന് കാത്തിരിക്കുമ്പോഴാണ് 30 ലക്ഷം ഡോസ് വരുന്നത്. അതിൽ 22 ലക്ഷം ഡോസ് രണ്ടാം ഡോസ് എടുക്കേണ്ടവർക്കുള്ളതാണ്. അങ്ങനെയൊന്നെങ്കിൽ 8 ലക്ഷം പേർക്ക് മാത്രമേ ആദ്യഡോസ് നൽകാൻ സാധിക്കുകയുള്ളൂ. അതുകൊണ്ട് കേരളത്തിനാവശ്യമായ വാക്സിൻ ലഭ്യമാക്കണമെന്ന് കേന്ദ്ര സർക്കാരിനോട് നമ്മൾ നിരന്തരം അഭ്യർത്ഥിച്ചുകൊണ്ടിരിക്കുകയാണ്. ബഹുമാനപ്പെട്ട മുഖ്യമന്ത്രി പലതവണ

പ്രധാനമന്ത്രിയോട് ഇക്കാര്യം ആവശ്യപ്പെട്ടിട്ടുണ്ട്. ബഹുമാനപ്പെട്ട അംഗം നേരത്തെ എഴുതിത്തന്നതിനേക്കാൾ കൂടുതൽ കാര്യങ്ങൾ കോവിഡുമായി ബന്ധപ്പെട്ട് ഉന്നയിക്കുകയുണ്ടായി. കേന്ദ്രസർക്കാർ നടത്തിയ സിറോപ്രിവലൻസ് സ്റ്റഡിയിൽ കേരളത്തിലെ 42 ശതമാനം ആളുകളിൽ ആന്റിബോഡിയുള്ളതായി കണ്ടെത്തിയിട്ടുണ്ട്. കേരളത്തിലെ അൻപത് ശതമാനത്തിലധികം ആളുകൾക്ക് ഇനിയും രോഗം വന്നിട്ടില്ലെന്നാണ് അതിൽനിന്നും മനസ്സിലാകുന്നത്. കേരളത്തിൽ രോഗസാധ്യതയുള്ള ആളുകളുടെ എണ്ണം കൂടുതലായതുകൊണ്ട് കൂടുതൽ വാക്സിൻ ലഭ്യമാക്കണമെന്നതാണ് നമ്മുടെ ആവശ്യം. കേരളത്തിൽ കോവിഡിന്റെ രണ്ടാം തരംഗം വൈകി ആരംഭിച്ചതുകൊണ്ട് വൈകിമാത്രമേ അവസാനിക്കുകയുള്ളൂ. വാക്സിനേഷൻ സംബന്ധിച്ച കാര്യങ്ങളിൽ അവിഷ്കാരമെന്നല്ല. സീറോ വേസ്റ്റേജ് അതായത് നൈഗറ്റീവ് വേസ്റ്റേജാണുള്ളത്. ഇന്ത്യയിലെ മറ്റ് സംസ്ഥാനങ്ങളെക്കാൾ മികച്ച രീതിയിലാണ് നമ്മൾ വാക്സിൻ നൽകുന്നത്.

ശ്രീ. സനീഷ്കുമാർ ജോസഫ്: സർ, ഒന്നാം ഡോസ് വാക്സിനെടുത്ത ലക്ഷക്കണക്കിനാളുകൾ രണ്ടാം ഡോസിനുള്ള തീയതി കഴിഞ്ഞും കാത്തിരിക്കുന്ന സാഹചര്യമുണ്ട്. ജനസംഖ്യാനുപാതം കണക്കിലെടുക്കാതെ മലപ്പുറം, തൃശ്ശൂർ, പാലക്കാട് ജില്ലകളിൽ രണ്ടാം ഡോസ് വാക്സിൻ വളരെ കുറച്ചാണ് നൽകിയിട്ടുള്ളത്. അതുപോലെ വിദേശത്തുപോകുന്ന ആളുകൾ വാക്സിനെടുക്കാത്തതുമൂലം വലിയ ബുദ്ധിമുട്ട് അനുഭവിക്കുകയാണ്. അത് പരിഹരിക്കുന്നതിനും ഇത്തരം വിവേചനങ്ങൾ അവസാനിപ്പിക്കുന്നതിനുമുള്ള നടപടി സ്വീകരിക്കുമോ?

ശ്രീമതി വീണാ ജോർജ്ജ്: സർ, ആദ്യ വാക്സിനേഷൻ കഴിഞ്ഞ് 12 ആഴ്ച കഴിഞ്ഞതിനുശേഷം മാത്രമേ രണ്ടാം ഡോസ് വാക്സിനെടുക്കുകയുള്ളൂ എന്നതായിരുന്നു കേന്ദ്രസർക്കാരിന്റെ മാനദണ്ഡം. വിദേശത്ത് പോകുന്ന പ്രവാസി സഹോദരങ്ങൾക്ക് ഇതിൽ ബുദ്ധിമുട്ട് നേരിട്ടപ്പോൾ അവർക്ക് 4 ആഴ്ച കഴിഞ്ഞാൽ വാക്സിൻ ലഭ്യമാക്കുമെന്ന് സംസ്ഥാന സർക്കാർ തീരുമാനിച്ചു. പ്രത്യേക മുൻഗണനാ വിഭാഗത്തിലുൾപ്പെടുത്തി പ്രവാസികൾക്കും വിദ്യാർത്ഥികൾക്കും വാക്സിൻ നൽകുന്നതിന് പ്രത്യേക വാക്സിൻ സെന്റർ ആരംഭിച്ചു. അതുസംബന്ധിച്ച് ഭരണപക്ഷത്തെയും പ്രതിപക്ഷത്തെയും ബഹുമാന്യരായ എം.എൽ.എ.-മാർക്ക് അറിയാം. അതിൽ എല്ലാവരുടെയും സഹകരണമുണ്ട്. നിയമസഭാംഗങ്ങളുൾപ്പെടെ ഇടപെട്ടാണ് അവരവരുടെ ജില്ലകളിലും നിയോജക മണ്ഡലങ്ങളിലും പ്രത്യേക വാക്സിൻ സെന്റർ ഓപ്പൺ ചെയ്ത് വാക്സിനേഷൻ നടത്തുന്നത്. രണ്ടാം ഡോസിന്റെ കാര്യം നേരത്തെ പറഞ്ഞതുകൊണ്ട് ഞാൻ ആവർത്തിക്കുന്നില്ല. 60 ലക്ഷം ഡോസ് വാക്സിൻ ആഗസ്റ്റ് മാസത്തിൽ ലഭിക്കണമെന്നാണ് ഇപ്പോഴുള്ള നമ്മുടെ ആവശ്യം. അതിന്റെ പകുതിപോലും നൽകിയിട്ടില്ലെന്ന് കേന്ദ്രസർക്കാർ ഇപ്പോൾ അറിയിച്ചിട്ടുള്ളത്.